

प्रेषक,

शत्रुघ्न सिंह,
मुख्य सचिव,
उत्तराखण्ड शासन।

सेवा में,

1. समस्त प्रमुख सचिव/सचिव,
उत्तराखण्ड शासन।
2. मण्डलायुक्त,
गढ़वाल/कुमायूँ मण्डल।
3. समस्त जिलाधिकारी/वरिष्ठ पुलिस अधीक्षक/पुलिस अधीक्षक,
उत्तराखण्ड।

सूचना अनुभाग

देहरादून : दिनांक 28 दिसम्बर, 2015

विषय : गणतन्त्र दिवस समारोह-2016 के आयोजन के संबंध में दिशा निर्देश।

महोदय,

आगामी 26 जनवरी, 2016 को गणतन्त्र दिवस समारोह मनाये जाने की दृष्टि से मुझे यह कहने का निदेश हुआ है कि इस समारोह के आयोजन हेतु कार्यक्रम की रूप-रेखा विशेष परिस्थितियों में अपरिहार्यता की दशा में स्थानीय स्तर पर सुविधानुसार न्यून संशोधन के प्रतिबन्धाधीन, निम्नवत् होगी :-

क. प्रदेश मुख्यालय पर राज्य स्तरीय कार्यक्रमों का आयोजन :

1. दिनांक 25 जनवरी, 2016 को आयोजित होने वाले कार्यक्रम :

- (i) गणतन्त्र दिवस की पूर्व संध्या पर संस्कृति विभाग के द्वारा नगर निगम के टाउन हॉल में कवि सम्मेलन का आयोजन किया जायेगा जिसमें राष्ट्रीय स्तर के कवियों को आमंत्रित किया जायेगा। इस उपलक्ष पर जनपद देहरादून में निवासित स्वतन्त्रता संग्राम सेनानियों को भी आमंत्रित किया जायेगा।
- (ii) प्रमुख राजकीय भवनों को सायं 6:00 बजे से रात्रि 11:00 बजे तक कम बोल्टेज के बल्ब का उपयोग करते हुये प्रकाशमान किया जायेगा। इसी प्रकार की व्यवस्था दिनांक 26 जनवरी, 2016 को भी की जायेगी। सार्वजनिक स्थलों को प्रकाशमान करने हेतु नगर निगम, एम.डी.डी.ए., व्यापार संघ एवं अन्य गैर सरकारी संस्थाओं की सहभागिता सुनिश्चित की जायेगी।
- (iii) सूचना विभाग द्वारा प्रदेश मुख्यालय में दिनांक 25 जनवरी, 2016 को सायं 6:00 बजे से रात्रि 9:00 बजे तक तथा दिनांक 26 जनवरी, 2016 को प्रातः 6:00 बजे से 11:00 बजे पूर्वान्ह तक लाउडस्पीकर के माध्यम से देश प्रेम एवं देश भक्ति के गीतों का प्रसारण किया जायेगा।
- (iv) सूचना विभाग के द्वारा गणतन्त्र दिवस की पूर्व संध्या पर महामहिम राज्यपाल का दूरदर्शन एवं रेडियो पर राज्य की जनता के नाम संदेश प्रसारित कराये जाने का समन्वय किया जायेगा।

2. दिनांक 26 जनवरी, 2016 को आयोजित होने वाले कार्यक्रम :

- (i) सचिवालय, जनपद मुख्यालयों, विभागाध्यक्ष कार्यालयों एवं शासकीय कार्यालयों में प्रातः 9:30 बजे झण्डारोहण किया जायेगा।
- (ii) परेड ग्राउण्ड, देहरादून में प्रातः 10:30 बजे से राज्य स्तरीय कार्यक्रम आयोजित किए जायेंगे जिसके लिये आवश्यक व्यवस्थाएं जिलाधिकारी/वरिष्ठ पुलिस अधीक्षक, देहरादून के पर्यवेक्षण में एम.डी.डी.ए., नगर निगम तथा लोक निर्माण विभाग द्वारा सुनिश्चित की जायेंगी।
- (iii) परेड ग्राउण्ड देहरादून में प्रातः 10:30 बजे महामहिम राज्यपाल द्वारा झण्डारोहण एवं परेड की सलामी ली जायेगी। सेना के अधिकारी के नेतृत्व में सेना, आई.टी.बी.पी., सी.आई.सी.एफ., पी.ए.सी., होमगार्ड्स, एन.सी.सी., एन.एस.एस., भूपू सैनिक एवं स्काउट गाईड्स आदि के द्वारा सेना एवं पी.ए.सी. के बैण्ड की धुन पर परेड निकाली जायेगी।

- (iv) परेड़ ग्राउण्ड, देहरादून में संस्कृति एवं शिक्षा विभाग के समन्वय से विभिन्न स्कूलों के छात्र-छात्राओं एवं अन्य कलाकारों के द्वारा सांस्कृतिक कार्यक्रम प्रस्तुत किए जायेंगे।
- (v) परेड़ ग्राउण्ड देहरादून में विभिन्न विभागों के द्वारा झांकियों का प्रदर्शन किया जायेगा।
- (vi) परेड़ ग्राउण्ड में आयोजित कार्यक्रम के दौरान जनपद देहरादून के स्वतंत्रता संग्राम सेनानियों के साथ-साथ अन्य जनपदों के किन्तु देहरादून में आवासित स्वतंत्रता संग्राम सेनानियों को भी सम्मानित किया जायेगा। इस संबंध में जिलाधिकारी, देहरादून द्वारा सभी जनपदों से आवश्यक समन्वय करते हुए व्यवस्थाएं की जायेंगी, साथ ही, अन्य जनपद मुख्यालयों पर आयोजित समारोह के दौरान भी संबंधित जनपद के स्वतंत्रता संग्राम सेनानियों को सम्मानित करने हेतु सम्मान पत्र का प्रेषण आदि व्यवस्थाएं गृह विभाग के माध्यम से समन्वय करते हुए जिलाधिकारी, देहरादून द्वारा सुनिश्चित की जायेगी।
- (vii) प्रदेश स्तरीय कार्यक्रमों से संबंधित पूर्ण रिहर्सल दिनांक 24 जनवरी, 2016 को भी परेड़ ग्राउण्ड, देहरादून में की जायेगी, अतः संबंधित विभागों के द्वारा झांकियों को तैयार करने अथवा परेड़ संबंधी अन्य व्यवस्थाएं दिनांक 23 जनवरी, 2016 तक पूर्ण करना सुनिश्चित किया जायेगा।

ख. मण्डल/जिला/क्षेत्रीय स्तर पर आयोजित होने वाले कार्यक्रम :

1. दिनांक 25 जनवरी, 2016 को आयोजित होने वाले कार्यक्रम :

प्रमुख राजकीय भवनों को सांय 6:00 बजे से रात्रि 11:00 बजे तक कम बोल्टेज के बल्ब का उपयोग करते हुए प्रकाशमान किया जायेगा। समान व्यवस्था दिनांक 26 जनवरी, 2016 को भी की जायेगी। सार्वजनिक स्थलों को प्रकाशमान करने हेतु स्थानीय निकायों, व्यापार संघों एवं अन्य गैर सरकारी संस्थाओं की सहभागिता सुनिश्चित की जायेगी।

2. गणतन्त्र दिवस के अवसर पर स्वच्छ भारत अभियान के तहत दिनांक 14.01.2016 से दिनांक 31.01.2016 तक प्रदेश में समस्त शासकीय विभागों/स्थानीय निकायों द्वारा व्यापक सफाई अभियान चलाया जायेगा।

3. दिनांक 26 जनवरी, 2016 को आयोजित होने वाले कार्यक्रम :

(i) विभिन्न शासकीय भवनों में प्रातः 9:30 बजे झण्डारोहण तथा तदोपरान्त परेड़ का आयोजन किया जायेगा। जनपद मुख्यालय स्तर पर आयोजित होने वाले झण्डारोहण/परेड़ कार्यक्रम के लिए जिलाधिकारी के द्वारा जिले के प्रभारी मा. मंत्री से झण्डारोहण हेतु यथासमय अनुरोध किया जायेगा। यदि जिले के प्रभारी मा. मंत्री समारोह में उपस्थित होने हेतु असमर्थ हों तो जिले के निवासी मा. मंत्री की वरिष्ठता क्रम में और उनकी भी अनुपस्थिति की दशा में मण्डलायुक्त को आमंत्रित किया जायेगा। यदि मण्डलायुक्त की उपस्थिति भी संभव न हो तो संबंधित जिलाधिकारी द्वारा झण्डारोहण किया जायेगा।

(ii) समारोह में जनपद के स्वतंत्रता संग्राम सेनानियों, सैन्य विधवाओं एवं अन्य गणमान्य व्यक्तियों को भी ससम्मान आमंत्रित किया जायेगा। स्वतंत्रता संग्राम सेनानियों को सम्मानित भी किया जायेगा जिसका समन्वय गृह विभाग एवं जिलाधिकारी, देहरादून द्वारा किया जायेगा।

(iii) शिक्षण संस्थाओं में प्रातः 9:30 बजे राष्ट्रध्वज फहराया जायेगा तथा विभिन्न खेल-कूद एवं सांस्कृतिक कार्यक्रम आयोजित किए जायेंगे।

(iv) विभिन्न शिक्षण संस्थाओं एवं सार्वजनिक स्थलों में आयोजित होने वाले कार्यक्रमों के दौरान निम्न बिन्दुओं पर बल दिया जायेगा :-

(अ) राष्ट्रीय एकता, अखण्डता, धर्मनिरपेक्षता और साम्प्रदायिक सौहार्द की भावना को बलवती बनाने पर जोर दिया जाय।

(ब) जनसाधारण को विशेष रूप से यह याद दिलाने की चेष्टा की जाय कि हमारे अगणित देशभक्तों तथा अमर बलिदानियों ने जीवनभर संघर्ष करके जो स्वाधीनता हासिल की थी तथा जिसके परिणामस्वरूप हमें गणतंत्र राज्य प्रणाली उपलब्ध हुई है, उसकी रक्षा का अग्रेत्तर दायित्व हमारे ऊपर और नई पीढ़ी पर है।

(स) गणतंत्र की मूल अवधारणा पर प्रकाश डालते हुए लोगों को प्रेरणा दी जाय कि देश और समाज का निर्माण प्रेम तथा सद्भावना से होता है, घृणा से नहीं; मेल-जोल से होता है, बैर-भाव से नहीं; एक-दूसरे के धर्म का आदर करने से होता है, अनादर करने से नहीं। इस अवसर पर भारत के संविधान की प्रमुख विशेषताओं को भी उद्धृत किया जाना चाहिए।

(द) बढ़ते हुए प्रदूषण तथा जनसंख्या विस्फोट ने हमारी विकास यात्रा को बहुत दुष्प्रभावित किया है। सुखी भविष्य के लिए सीमित परिवार तथा स्वच्छ पर्यावरण की आवश्यकता को रेखांकित किया जाय।

(य) जनसाधारण की सभाएं तथा गोष्ठियां करके यह समझाने का प्रयास किया जाय कि राजनैतिक स्वाधीनता के बाद हमें आर्थिक स्वाधीनता तथा सामाजिक बराबरी के लिए सभी कदम उठाने हैं।

(र) यह संकल्प जनसाधारण तक पहुंचाया जाय कि प्रत्येक व्यक्ति के मान-सम्मान और स्वाभिमान की सुरक्षा की जायेगी। इंसाफ और इंसानियत ही समस्त फैसलों का आधार होगा।

(ल) व्यक्तिगत तथा लोक व्यवहार में शिष्टाचार के महत्व को रेखांकित किया जाय। कार्य, व्यवहार और आचरण में पारदर्शिता पर बल दिया जाये।

(व) सांस्कृतिक समारोह इस प्रकार से आयोजित किए जाय कि उनमें उत्तराखण्ड की संस्कृति तथा विरासत प्रतिबिम्बित हो।

(स) यह संकल्प जनसाधारण तक पहुंचाया जाय कि एक समर्पित, स्वच्छ, संवेदनशील, पारदर्शी एवं कुशल प्रशासन प्रदान करना शासन की शीर्ष प्राथमिकता है।

(व) राज्य सरकार द्वारा क्रियान्वित की जा रही विभिन्न जनोपयोगी योजनाओं को आम जन तक पहुंचाने एवं उनका लाभ समाज के सभी वर्गों तक पहुंचाने हेतु भी यह अवसर महत्वपूर्ण है। अतः जनपद/ब्लॉक स्तर पर आयोजित कार्यक्रमों में विभिन्न जनोपयोगी योजनाओं का भी प्रभावी रूप से प्रचार-प्रसार किया जाय।

(vi) इस कार्यक्रम को पूर्णतया सरकारी कार्यक्रम न रखते हुए इसमें स्थानीय जनता, निजी संस्थाओं आदि की व्यापक सहभागिता सुनिश्चित की जाय जिससे वास्तविक रूप से इस पर्व को राष्ट्रीय पर्व का स्वरूप प्राप्त हो। शासकीय कार्मिकों की पूर्ण सहभागिता हेतु समस्त विभागों के द्वारा आवश्यक निर्देश निर्गत किए जाय।

(vii) विभिन्न स्मारकों/प्रतिमाओं, पार्कों एवं महत्वपूर्ण सार्वजनिक स्थलों के सौन्दर्यीकरण हेतु संबंधित स्थानीय निकायों एवं गैर सरकारी संस्थाओं के माध्यम से यथोचित उपाय किए जाय।

(ग) इस राष्ट्रीय पर्व के अवसर पर सभी अधिकारीगण अपनी सहभागिता/उपस्थिति अनिवार्य रूप से सुनिश्चित करेंगे।

अतः अनुरोध है कि अपने स्तर पर सर्वसंबंधित विभागों/संस्थाओं/महानुभावों के साथ तत्काल बैठक करते हुए समारोह को उपरोक्त सामान्य कार्यक्रम एवं रूपरेखा के अन्तर्गत सफल बनाने हेतु हर संभव उपाय सुनिश्चित करने का कष्ट करें।

भवदीय,

(शत्रुघ्न सिंह)
मुख्य सचिव।

संख्या- /92 (1)/XXII/2015, तददिनांकित

प्रतिलिपि निम्नांकित को सूचनार्थ एवं आवश्यक कार्यवाही हेतु :-

1. सचिव, श्री राज्यपाल, उत्तराखण्ड।
2. मुख्य प्रधान सचिव, मा. मुख्यमंत्री, उत्तराखण्ड शासन को मा. मुख्यमंत्री जी के संज्ञानार्थ।
3. समस्त निजी सचिव, मा. मंत्रीगण/राज्यमंत्रीगण को मा. मंत्रीगणों के संज्ञानार्थ।
4. अपर मुख्य सचिव, उत्तराखण्ड शासन।
5. प्रमुख स्थानिक आयुक्त, उत्तराखण्ड, नई दिल्ली।
6. प्रमुख सचिव/सचिव, विधान सभा, उत्तराखण्ड।
7. महानिदेशक, पुलिस, उत्तराखण्ड, देहरादून।
8. समस्त अध्यक्ष, जिला पंचायत, उत्तराखण्ड।
9. मेयर, नगर निगम, देहरादून/समस्त अध्यक्ष, नगर पालिका परिषद्/नगर पंचायत, उत्तराखण्ड।
10. महानिदेशक, सूचना एवं लोक संपर्क विभाग, उत्तराखण्ड, देहरादून।
11. समस्त विभागाध्यक्ष, उत्तराखण्ड।
12. निजी सचिव, मुख्य सचिव, उत्तराखण्ड शासन।
13. एन.आई.सी., सचिवालय।
14. गार्ड फाईल।

आज्ञा से,

(विनोद शर्मा)
सचिव।